

பிரஸார் பாரதி
அகில இந்திய வானொலி, சென்னை
21 01 2025 7 15
செவ்வாய்க்கிழமை இரவு

தலைப்புச் செய்திகள்

1. எதிர்கால தலைமுறையினருக்கான வளர்ச்சித் திட்டங்கள் வகுக்கப்பட வேண்டியதன் அவசியத்தை பிரதமர் திரு நரேந்திரமோடி வலியுறுத்தியுள்ளார்.
2. நாட்டின் விண்வெளி பொருளாதாரம் எட்டு பில்லியன் அமெரிக்க டாலரை எட்டியுள்ளதாக மத்திய இணை அமைச்சர் திரு ஜிதேந்திரசிங் தெரிவித்துள்ளார்.
3. உலக சுகாதார அமைப்பிலிருந்து விலகும் முடிவை அமெரிக்கா மறுபரிசீலனை செய்ய வேண்டுமென்று அதன் தலைவர் திரு டெட்ராஸ் அதனம் கேட்டுக் கொண்டுள்ளார்.
4. துருக்கியின் வடமேற்குப் பகுதியில் விடுதி ஒன்றில் நேரிட்ட தீ விபத்தில் 66 பேர் உயிரிழந்தனர்.
5. இந்நோனேஷியா மாஸ்டர்ஸ் பேட்மிண்டன் போட்டியின் மகளிர் இரட்டையர் பிரிவில் இந்தியாவின் அஸ்வினி பொன்னப்பா - தனிஷா கிரஸ்டோ இணை காலிறுதிக்கு முந்தைய சுற்றுக்கு முன்னேறியுள்ளது.

இனி விரிவான செய்திகள் ----

||<<<>>>||

எதிர்கால தலைமுறையினரின் முன்னேற்றத்திற்கு உதவிடும் வகையில் மக்களை மையமாகக் கொண்ட வளர்ச்சித் திட்டங்கள் வகுக்கப்பட வேண்டியதன் அவசியத்தை பிரதமர் திரு நரேந்திரமோடி வலியுறுத்தியுள்ளார்.

ஜி-20 அமைப்பின் இந்திய பிரதிநிதிகள் குழுவின் தலைவர் திரு அமிதாப்காந்த் எழுதியுள்ள புத்தகத்திற்கு பாராட்டு தெரிவித்து சமூக வலைதளத்தில் பிரதமர் இக்கருத்தை பதிவு செய்துள்ளார்.

முன்னதாக இந்த புத்தகத்தின் பிரதியை திரு நரேந்திரமோடிக்கு, திரு அமிதாப்காந்த் வழங்கினார்.

||<<<>>>||

நாட்டின் விண்வெளி பொருளாதாரம் எட்டு பில்லியன் அமெரிக்க டாலர் அளவுக்கு வளர்ச்சியடைந்துள்ளதாக மத்திய அறிவியல் தொழில்நுட்பத்துறை இணை அமைச்சர் திரு ஜிதேந்திரசிங் தெரிவித்துள்ளார்.

தனியார் தொலைக்காட்சிக்கு அவர் அளித்துள்ள பேட்டியில், அடுத்த பத்து ஆண்டுகளில் விண்வெளித்துறையின் வர்த்தகம் 44 பில்லியன் அமெரிக்க டாலரை எட்டும் என்று நம்பிக்கை தெரிவித்தார்.

விண்வெளிக்கு மனிதர்களை அனுப்பும் ககன்யான் திட்டம் மற்றும் சந்திரயான்-நான்கு திட்டம், சுக்கிரனை ஆய்வு செய்வதற்கான திட்டம் உள்ளிட்ட விண்வெளி திட்டங்கள் அடுத்தடுத்து செயல்படுத்தப்பட உள்ளதாக அவர் கூறினார்.

புதிய கண்டுபிடிப்புகளுக்கான புத்தொழில் நிறுவனங்களுக்கு உத்வேகம் அளிக்கும் வகையில் அந்நிய நேரடி முதலீடு கிடைத்து வருவதாக அவர் குறிப்பிட்டார்.

விண்வெளியில் இரண்டு செயற்கைக் கோள்களை இணைக்கும் 'ஸ்பாடக்ஸ்' நிகழ்வு நாட்டின் விண்வெளி தொழில்நுட்பத்தில் மகத்தான சாதனை என்று அவர் கூறினார்.

நான்காவது தொழில் புரட்சியில் உயிரி உற்பத்தித்துறை முக்கிய பங்கு வகிக்கும் என்று திரு ஜிதேந்திரசிங் தெரிவித்தார்.

||<<<>>>||

தில்லி சட்டப்பேரவைத் தேர்தலையொட்டி அரசியல் கட்சிகளின் பிரச்சாரம் தீவிரமடைந்துள்ளது.

முக்கிய அரசியல் கட்சிகள் பேரணிகள் மற்றும் பொதுக்கூட்டங்களை நடத்தி வருகின்றன.

வேட்பாளர்கள் வீடு வீடாகவும் சென்று தீவிர வாக்குசேகரிப்பில் ஈடுபட்டு வருகின்றனர்.

70 உறுப்பினர்களை கொண்ட தில்லி சட்டப்பேரவைக்கு அடுத்த மாதம் ஐந்தாம் தேதி வாக்குப்பதிவு நடைபெறவுள்ளது.

||<<<>>>||

மணிப்பூரில் செயல்படுத்தப்பட்டு வரும் காசநோய் ஒழிப்பு திட்டம் குறித்து அம்மாநில ஆளுநர் திரு அஜய்குமார் பல்லா இன்று ஆய்வு செய்தார்.

இம்பாலில் ஆளுநர் மாளிகையில் நடைபெற்ற இந்த ஆய்வுக் கூட்டத்தில் அம்மாநில சுகாதாரத்துறை அமைச்சர் டாக்டர் சபம் ரஞ்ஜன் தலைமையிலான குழு பங்கேற்றது.

காசநோய் ஒழிப்பு குறித்த 100 நாள் சிறப்பு திட்டத்தில் மேற்கொள்ளப்பட்டு வரும் நடவடிக்கைகள், தகவல் தொழில்நுட்ப பயன்பாடு, நோய் பாதிப்பு குறித்த பரிசோதனைகள், புதிய மருந்துகளின் செயல்பாடுகள் உள்ளிட்ட அம்சங்கள் குறித்து விரிவாக விவாதிக்கப்பட்டதாக எமது செய்தியாளர் தெரிவிக்கிறார்.

இந்த ஆண்டு இறுதிக்குள் நாட்டிலிருந்து காசநோயை முற்றிலும் அகற்றுவதற்கான நடவடிக்கைகளை மத்திய சுகாதாரத்துறை தீவிரப்படுத்தியுள்ளது.

||<<<>>>||

பங்குச்சந்தை வர்த்தகத்தில் முறைகேடுகளை தடுப்பதற்கான நடவடிக்கைகள் எடுக்கப்பட்டு வருவதாக இந்திய பங்கு பரிவர்த்தனை வாரியம் தெரிவித்துள்ளது.

இன்று மும்பையில் நடைபெற்ற கருத்தரங்கு ஒன்றில் கலந்து கொண்டு பேசிய பங்கு பரிவர்த்தனை வாரிய தலைவர் திருமதி மதாபி பூரி புச், முதலீட்டாளர்களின் பாதுகாப்பு உறுதி செய்யப்படும் என்று கூறினார்.

பங்கு ஒதுக்கீடுகளுக்குப் பிறகு முதலீட்டாளர்கள் அதனை விற்பனை செய்வதற்கான நடைமுறைகளில் வெளிப்படைத் தன்மையுடன் அதற்கான விதிமுறைகளின்படி ஈடுபட நடவடிக்கைகள் எடுக்கப்பட்டு வருவதாக அவர் தெரிவித்தார்.

பங்கு பரிவர்த்தனை தொடர்பான ஆவணங்களை ஆய்வு செய்ய செயற்கை நுண்ணறிவு தொழில்நுட்பங்களின் பயன்பாடு தொடங்கப்பட்டுள்ளதாக திருமதி மதாபி பூரி புச் குறிப்பிட்டார்.

||<<<>>>||

தென்னிந்திய அறிவியல் கண்காட்சி புதுச்சேரியில் இன்று தொடங்கியது.

ஐந்து நாட்கள் நடைபெறும் இந்த கண்காட்சியை புதுச்சேரி துணைநிலை ஆளுநர் திரு கைலாஷ்நாதன் தொடங்கி வைத்தார்.

இந்நிகழ்ச்சியில் உரையாற்றிய அவர், நாட்டில் செயல்படுத்தப்பட்டு வரும் திட்டங்கள் பிற நாடுகளுக்கு முன்னோடியாக திகழ்கிறது என்று தெரிவித்தார்.

புதிய கண்டுபிடிப்புகள், படைப்பாற்றல், புத்திக்கூர்மை போன்ற திறமைகளை மாணவர்கள் வளர்த்துக் கொள்வதற்கு இத்தகைய அறிவியல் கண்காட்சி உதவிடும் என்று அவர் கூறினார்.

வயநாடு நிலச்சரிவு, சாலை விபத்துக்கள் போன்ற பல முக்கிய நிகழ்வுகள் குறித்து மாணவர்கள் இந்த கண்காட்சியில் காட்சிப்படுத்தியிருப்பது பாராட்டுக்குரியது என்று திரு கைலாஷ்நாதன் தெரிவித்தார்.

||<<<>>>||

உலக சுகாதார அமைப்பிலிருந்து விலகுவதாக அறிவித்துள்ள அமெரிக்கா-வின் முடிவு வருத்தம் அளிப்பதாக உள்ளது என்று அந்த அமைப்பின் தலைவர் திரு டெட்ராஸ் அதனம் தெரிவித்துள்ளார்.

இது தொடர்பாக சமூக வலைதளத்தில் அவர் வெளியிட்டுள்ள பதிவில், உலக சுகாதார அமைப்பு மேற்கொண்டு வரும் நடவடிக்கைகளில் அமெரிக்கா முக்கிய பங்காற்றி உள்ளதை சுட்டிக்காட்டியுள்ளார்.

உலக அளவில் லட்சக்கணக்கான மக்களின் நலனை கருத்தில் கொண்டு அமெரிக்கா தனது முடிவை மறு பரிசீலனை செய்ய வேண்டுமென்று அவர் கேட்டுக்கொண்டார்.

இந்த அமைப்பிற்கு அதிக நன்கொடை அளிக்கும் நாடான அமெரிக்கா இருந்து வருவதையும் திரு டெட்ரோஸ் அதனம் சுட்டிக்காட்டியுள்ளார்.

||<<<>>>||

துருக்கியின் வடமேற்குப் பகுதியில் அமைந்துள்ள விடுதியில் இன்று நேரிட்ட தீ விபத்தில் 66 பேர் உயிரிழந்தனர். 51 பேர் காயமடைந்தனர்.

12 அடுக்குமாடிகளைக் கொண்ட இந்த விடுதியில் 230 சுற்றுலாப் பயணிகள் தங்கி இருந்ததாக அந்நாட்டு உள்துறை அமைச்சகம் தெரிவித்துள்ளது.

தீ விபத்து குறித்து விசாரணைக்கு உத்தரவிடப்பட்டுள்ளதாகவும், தீ விபத்துக்கான காரணம் இன்னும் கண்டறியப்படவில்லை என்றும் தகவல்கள் தெரிவிக்கின்றன.

||<<<>>>||

தமிழகத்தில் திருப்பூர் மாவட்ட காவல்துறை சார்பில் சாலை போக்குவரத்து வாரவிழா குறித்து விழிப்புணர்வு நிகழ்ச்சி இன்று நடைபெற்றது.

இந்த நிகழ்ச்சியில் பங்கேற்ற அம்மாவட்ட காவல்துறை ஆணையர் திரு ராஜேந்திரன், மக்கள் போக்குவரத்து விதிகளை கண்டிப்பாக கடைபிடிக்க வேண்டுமென்று கேட்டுக் கொண்டார்.

(சவுண்ட்பைட் - ராஜேந்திரன்) ---35- செகண்ட்

||<<<>>>||

மேற்கு இமயமலை பகுதிகளில் அடுத்த இரண்டு நாட்களுக்கு கடும் பனிப்பொழிவு இருக்கும் என்றும், ஒரு சில பகுதிகளில் மழை பெய்ய வாய்ப்பு உள்ளதாகவும் வானிலை ஆய்வு மையம் தெரிவித்துள்ளது.

பஞ்சாப், ஹரியானா, சண்டிகர், மேற்கு உத்தரப்பிரதேசம், ராஜஸ்தான், மேற்கு மத்தியப்பிரதேசம், ஆகிய மாநிலங்களில் பரவலாக மழை பெய்ய வாய்ப்புள்ளதாகவும் அந்த மையம் கூறியுள்ளது.

இமாச்சலப்பிரதேசம், உத்தராகண்ட், மேற்கு உத்தரப்பிரதேசம் ஆகிய மாநிலங்களில் ஓரிரு இடங்களில் நாளை இடியுடன் கூடிய மழை பெய்ய வாய்ப்புள்ளதாக அது தெரிவித்துள்ளது.

கிழக்கு உத்தரப்பிரதேசத்தில் ஓரிரு இடங்களில் இரவு நேரங்களிலும், அதிகாலை வேளையிலும் கடும் பனிமூட்டம் இருக்கும் என்றும், இது வரும் வெள்ளிக்கிழமை வரை நீடிக்கும் என்று தெரிவிக்கப்பட்டுள்ளது.

பீகார், மேற்குவங்கம், ஜார்கண்ட், அஸ்ஸாம், மேகாலயா, ராஜஸ்தான் மற்றும் ஒடிஷா மாநிலங்களில் தொடர்ந்து சில நாட்களுக்கு கடும் பனிப்பொழிவு இருக்கும் என்றும் வானிலை ஆய்வு மையம் கூறியுள்ளது.

||<<<>>>||

இந்தோனேஷியா மாஸ்டர்ஸ் பேட்மிண்டன் போட்டியின் மகளிர் இரட்டையர் பிரிவில் இந்தியாவின் அஸ்வினி பொன்னப்பா - தனிஷா கிரஸ்டோ இணை காலிறுதிக்கு முந்தைய சுற்றுக்கு முன்னேறியுள்ளது.

ஜகார்த்தாவில் நடைபெற்று வரும் இப்போட்டியில் இந்த இணை - தாய்லாந்தின் **Ornnicha – sukitta suwachai** இணையை 21-6, 21-14 என்ற செட் கணக்கில் வென்றது.

ஆடவர் இரட்டையர் பிரிவில் இந்தியாவின் சாத்விக் சாய்ராஜ் - சிராக்ஷெட்டி இணை, தைவான் இணையை வென்று காலிறுதிக்கு முந்தைய சுற்றுக்கு முன்னேறியது.

||<<<>>>||

19 வயதுக்கு உட்பட்டோருக்கான உலகக்கோப்பை மகளிர் டுவெண்டி - டுவெண்டி கிரிக்கெட் போட்டியில் இந்தியா பத்து விக்ெட் வித்தியாசத்தில் மலேசியாவை வென்றது.

||<<<>>>||

ஐ எஸ் எல் கால்பந்து போட்டியில் இன்று நடைபெறும் ஆட்டத்தில் சென்னை அணி - மோகன் பஹன் அணியை எதிர்கொள்கிறது.

சென்னையில் இப்போட்டி இன்னும் சற்று நேரத்தில் தொடங்குகிறது.